



Советот на Агенцијата за аудио и аудиовизуелни медиумски услуги врз основа на член 7, член 12 став 6, член 13 став 3, член 18 став 1 алинеја 10, член 20 став 1, алинеја 4, член 152 став 7 од Законот за аудио и аудиовизуелни медиумски услуги („Службен весник на Република Македонија“, бр.184/13, 13/14 и 44/14) и Заклучокот на Советот, бр.02-4287/4 од 29.08.2014 година, на 7-та седница одржана на 27.08.2014 година и продолжението одржано на 29.08.2014г, донесе:

ДЕЛОВНИК **за работа на Агенцијата** **за аудио и аудиовизуелни медиумски услуги**

I. ОПШТИ ОДРЕДБИ

Член 1

Со овој деловник се уредува работењето на Агенцијата за аудио и аудиовизуелни медиумски услуги (во натамошниот текст: Агенцијата).

Деловникот за работа на Агенцијата ги уредува: делокругот на работа, надлежноста, одговорноста за работа на Агенцијата, органите на Агенцијата, заштитниот знак, изработката и употребата на печати на Агенцијата, начинот и постапката за водење на седниците на Советот на Агенцијата (во понатамошниот текст: Советот), јавните состаноци, постапката за именување и разрешување на претседателот и заменик на претседателот на Советот, постапката за именување и разрешување на директор и заменикот на директорот на Агенцијата, постапката за донесување на подзаконските акти и другите акти кои произлегуваат од Законот за аудио и аудиовизуелни медиумски услуги, начинот и постапката за доделување, одземање или продолжување на дозволата за телевизиско или радио емитување, заштитата на плурализмот и разновидноста на аудио и аудиовизуелните медиумски услуги, реемитувањето на програмски сервиси преку јавни електронски комуникациски мрежи, надзорот и мерките за повреда на пропистите, начинот и постапката на водење на регистрите утврдени со Законот и други одредби од значење за работењето на Агенцијата.

Член 2

Агенцијата за аудио и аудиовизуелни медиумски услуги е самостојно и независно непрофитно регулаторно тело со статус на правно лице со јавни овластувања.

Република Македонија е основач на Агенцијата.

Имотот и средствата за работа на Агенцијата ги користи и со нив управува Агенцијата.

Седиштето на Агенцијата е во Скопје.

Член 3

Агенцијата има свој печат и штембил.

Печатот на Агенцијата е во форма на круг. Во средината на печатот е грбот на Република Македонија, а околу него полукружно е напишано: „Република Македонија - Агенција за аудио и аудиовизуелни медиумски услуги - Скопје.“

Штембилот на Агенцијата има правоаголна форма, на кој се наоѓа грбот на Република Македонија и на него е напишано: "Република Македонија - Агенција за аудио и аудиовизуелни медиумски услуги - Скопје, со место за дополнување на архивски број и датум на испраќање на документот.

Текстот на печатот и текстот на штембилот на Агенцијата е напишан на македонски јазик со кирилско писмо.

Печатот и штембилот се ставаат на актите што ги донесува Советот на Агенцијата, како и на актите што ги донесува директорот на Агенцијата, во согласност со Уредбата за канцелариско и архивско работење. Со акт, донесен од страна на директорот на Агенцијата, се уредува начинот на употреба на печатот и штембилот и се определуваат лицата кои со нив ракуваат и ги чуваат.

Член 4

Агенцијата има сопствен заштитен знак (лого).

Заштитниот знак (логото) на Агенцијата и начинот на неговата употреба се утврдуваат со одлука на Советот на Агенцијата.

Член 5

Полното име на Агенцијата е "Агенција за аудио и аудиовизуелни медиумски услуги.". Скратеното име на Агенцијата е "ААВМУ".

II. ДЕЛОКРУГ НА РАБОТА И НАДЛЕЖНОСТ НА АГЕНЦИЈАТА

Член 6

Агенцијата во својата работа се грижи за: развојот на аудио и аудиовизуелните медиумски услуги, промовирање на слободата на изразување, развојот на независната продукција, поттикнување, унапредување и заштита на културниот идентитет, јазикот и традицијата на заедниците во Република Македонија, почитување на културните и религиозните разлики, поттикнување на културата на јавен дијалог меѓу граѓаните со цел да се зацврстува заемното разбирање и толеранција за унапредување на односите помеѓу различните заедници, поттикнување на творештвото, образовниот и научниот развој, заштита на интересите на корисниците, особено на малолетните лица, развој на медиумската писменост, за транспарентен, независен, ефикасен и отчетен јавен сервис, за техничко-технолошки развој на аудио и аудиовизуелните медиумски услуги, конвергенција со електронските комуникации и услугите на информатичко општество, поттикнување и развој на конкуренцијата во аудио и аудиовизуелните медиумски услуги и реемитување на програмски сервиси преку јавни електронски комуникациски мрежи и развој на економијата во Република Македонија.

Член 7

Агенцијата во согласност со Законот за аудио и аудиовизуелни медиумски услуги:

- се грижи за обезбедување на јавност во работата на радиодифузерите,
- ја поттикнува слободата на изразување,
- се грижи за заштита и развој на плурализмот на аудио и аудиовизуелните медиумски услуги, охрабрува и поддржува постоење на разновидни, независни и самостојни аудио и аудиовизуелни медиумски услуги,
- презема мерки во согласност со Законот за аудио и аудиовизуелни медиумски услуги во случаите кога е извршена повреда на одредбите на овој закон или на прописите донесени врз основа на него и условите и обврските од дозволите,
- се грижи за обезбедување заштита на малолетните лица,
- ги донесува актите кои произлегуваат од овој закон,
- се грижи за заштита на интересите на граѓаните во областа на аудио и аудиовизуелните медиумски услуги,
- утврдува постоење на недозволена медиумска концентрација,
- одлучува за доделба, одземање или продолжување на дозволите за телевизиско или радио емитување,
- презема мерки за времено ограничување на пренос и прием на аудио и аудиовизуелни медиумски услуги од други држави на територијата на Република Македонија согласно со членот 45 од Законот за аудио и аудиовизуелни медиумски

услуги,

- донесува листа на настани од големо значење за јавноста на Република Македонија,
- поттикнува медиумска писменост,
- врши надзор согласно со членовите 28, 29 и 30 од Законот за аудио и аудиовизуелни медиумски услуги,
- ги води регистрите утврдени со Законот за аудио и аудиовизуелни медиумски услуги,
- спроведува истражувања и анализи во врска со одделни прашања од областа на аудио и аудиовизуелни медиумски услуги,
- врши мерење на гледаност или слушаност на програмите, односно програмските сервиси на радиодифузерите од Република Македонија и
- врши и други работи утврдени со овој закон.

Член 8

Агенцијата во својата работа е независна од друг државен орган или друго правно лице и треба да биде непристрасна кон нив.

Агенцијата ги извршува работите во согласност со Законот за аудио и аудиовизуелни медиумски услуги и прописите донесени врз основа на него, Законот за медиуми, Законот за општата управна постапка, доколку со Законот за аудио и аудиовизуелни медиумски услуги не е поинаку одредено, други закони и стратешки документи на Република Македонија, како и меѓународните договори од областа на медиумите и аудиовизуелните медиумски услуги што ги склучила или на кои им пристапила Република Македонија.

Член 9

Работењето на Агенцијата се финансира од средствата остварени од приходите од надоместоците предвидени со Законот за аудио и аудиовизуелни медиумски услуги, од средствата од наплатената радиодифузна такса согласно со истиот Закон, како и од заеми и друга финансиска и техничка помош.

Агенцијата има сопствени банкарски сметки во комерцијалните банки во Република Македонија.

Член 10

За остварување на своите права, должности и одговорности утврдени со закон, Агенцијата преку своите органи (директор и Советот на Агенцијата) донесува правилници, упатства, одлуки, решенија, заклучоци, програми, како и утврдува ставови и предлози за спроведување на Законот за аудио и аудиовизуелни медиумски услуги.

Со правилник се разработуваат одделни одредби од Законот за аудио и аудиовизуелни медиумски услуги.

Со упатство се пропишува начинот на постапување во извршувањето на одделни одредби од Законот за аудио и аудиовизуелни медиумски услуги и Законот за медиуми, подзаконските акти и останатите прописи донесени врз основа на овие закони.

Со одлука се одлучува за: дозволување за спроведување на промена во сопственичката структура на радиодифузерот; за поништување на одлуката со која е дозволено спроведувањето промена во сопственичката структура; објавување јавен конкурс за доделување на дозвола за телевизиско или радио емитување, за доделување на дозвола за телевизиско или радио емитување по пат на јавен конкурс; за доделување дозвола за телевизиско или радио емитување без објавување конкурс; за продолжување на дозволата за телевизиско или радио емитување; за одземање на дозвола за телевизиско или радио емитување; за разрешување на директорот/заменик на директорот на Агенцијата, за поведување постапка за утврдување на постоење на недозволена медиумска концентрација, по службена должност; утврдување постоење на недозволена медиумска концентрација; за утврдување на листа на настани од големо значење за јавноста во Република Македонија, како и за останати прашања од

нејзината надлежност;

Со решение се опоменуваат издавачите на медиуми, давателите на аудиовизуелни услуги по барање и операторите на јавни електронски комуникациски мрежи доколку е констатирано непочитување на одредбите од Законот за аудио и аудиовизуелни медиумски услуги и подзаконските акти донесени врз основа на него, како и на условите и обврските утврдени со дозволата и другите акти на Агенцијата; се решава за бришење од регистрите согласно со Законот за аудио и аудиовизуелни медиумски услуги и Законот за медиуми; се регулираат останати прашања од надлежност на Агенцијата, за управни работи, како и прашања од областа на работните односи.

Со заклучок се констатираат заземените ставови по прашања што Советот на Агенцијата ги разгледувал на седница, се утврдуваат мислења по предлозите на подзаконски акти и останатите прописи од надлежност на Агенцијата, се одлучува за одделни прашања за внатрешната организација и односи во Агенцијата, се определуваат задачите на секторите и другите организациони единици во Агенцијата, се усвојува предлогот на директорот за покренување на постапка за одземање на дозволата за телевизиско или радио емитување, се усвојуваат предлозите на директорот за донесување одлуки од надлежност на Советот (одлука за распишување на јавен конкурс за доделување на дозвола за телевизиско или радио емитување, одлука за доделување, одземање или продолжување на дозволата за телевизиско или радио емитување, одлука со која се дозволува спроведување на промена во сопственичката структура и др.), и се заземаат ставови за други прашања од надлежност на Агенцијата.

Со план и програма се утврдуваат одделни прашања од надлежност на Агенцијата за кои е потребно утврдување динамика и рокови. Програмата содржи и финансиски план за работа на Агенцијата.

Со наредба се наредува и забранува постапување во определена ситуација која има општо значење за извршување на законите и другите прописи, се наредува и забранува изнесување или издавање на документи од архивата на Агенцијата во одредени ситуации кога тоа е потребно, и слично.

III. ОТЧЕТНОСТ ЗА РАБОТАТА НА АГЕНЦИЈАТА

Член 11

Агенцијата за својата работа дава отчет пред Собранието на Република Македонија со доставување на извештај за својата работа.

Извештајот од ставот 1 на овој член, Агенцијата јавно го објавува на својата веб страница и истиот го доставува до Собранието на Република Македонија на разгледување најдоцна до 31 март во тековната година.

Извештајот за работа на Агенцијата содржи:

- а) годишен извештај за работа на Агенцијата за претходната година и
- б) годишна програма за работа на Агенцијата за наредната година.

Годишниот извештај за работа на Агенцијата за претходната година од ставот (3) точка а) на овој член особено содржи:

- извештај за реализацијата на активностите утврдени во годишната програма за работа на Агенцијата, за претходната година, во кој треба да се прикаже реализацијата на годишниот план за програмски надзор,

- финансиски извештај за реализација на финансискиот план за претходната година и годишна сметка со податоци за реализирани приходи, расходи, побарувања и обврски за претходната година групирани по структура и по организациона структура на Агенцијата и

- ревизорски извештај од независен меѓународен овластен ревизор и ревизорски извештај од Државниот завод за ревизија, доколку е извршена ревизија од него, како и став на Агенцијата во однос на резултатите од извршената ревизија.

Со годишната програма за работа на Агенцијата за наредната година од ставот (3) точка б) на овој член се утврдени задачите и целите кои Агенцијата треба да ги исполни наредната година, согласно со Законот за аудио и аудиовизуелни медиумски услуги и истата особено содржи:

- програма на планирани активности и
- финансиски план за наредната година, кој содржи податоци за реализација на планираните активности, планираните приходи и расходи на Агенцијата за наредната година групирани по структура и по организациона структура на Агенцијата, како и предвидените капитални инвестиции на Агенцијата за наредната година.

IV.ОРГАНИ НА АГЕНЦИЈАТА

Член 12

Органи на Агенцијата се: Совет и директор.
Советот е составен од седум члена.

Член 13

Собранието на Република Македонија ги именува членовите на Советот на предлог на овластените предлагачи, и тоа:

- двете здруженија на новинари од Република Македонија со најголем број членови предлагаат по еден член на Советот,
- Интеруниверзитетската конференција предлага еден член на Советот,
- Адвокатската комора на Република Македонија предлага еден член на Советот,
- Комисијата за прашања на изборите и именувањата на Собранието на Република Македонија предлага два члена на Советот и
- Заедницата на единиците на локалната самоуправа на Република Македонија предлага еден член на Советот.

Членови на Советот може да бидат лица државјани на Република Македонија со високо образование, најмалку пет години работно искуство во струката и кои во јавноста се истакнале во областа на комуникологијата, новинарството, електронските комуникации, информатиката, културата, економијата, правото или друга слична област што е од значење за остварувањето на надлежностите на Советот.

Членовите на Советот треба да ја претставуваат различноста на македонското општество со соодветна застапеност на двата пола.

За член на Совет не може да биде именуван:

- пратеник, член на Владата на Република Македонија, лице кое е именувано од страна на Собранието или Владата на Република Македонија, лице кое раководи со единица на локалната самоуправа, директор или член на управен или надзорен одбор на јавно претпријатие
- лица кои извршуваат должност во органите на политичка партија или верска заедница,
- лице кое е сопственик на удели или акции, член на орган на управување или лице кое на директен и на индиректен начин има интерес во правно лице кое се занимава со аудио или аудиовизуелни медиумски услуги или во друштво кое врши слична дејност (рекламирање, електронски комуникации, производство и продажба на аудио и аудиовизуелна техничка стока и слично), а се однесуваат на аудио/аудиовизуелни медиумски услуги и оператори и/или даватели на јавни електронски комуникациски мрежи и услуги,
- лице чии членови на семејство имаат удели или акции или се членови на органи на управување во радиодифузери или
- лице кое е правосилно осудено на казна затвор подолга од шест месеци или ако му е изречена мерка забрана за вршење професија, дејност или должност подолго од шест месеци се додека казната, односно мерката не биде избришана од соодветниот регистар согласно со закон.

За членови на Советот можат да бидат именувани лица вработени во други правни лица, освен во други правни лица кои можат да бидат во конфликт на интересите согласно со Законот за аудио и аудиовизуелни медиумски услуги.

Членовите на Советот не смеат од радиодифузерите, давателите на аудиовизуелни медиумски услуги по барање и од операторите на јавни електронски комуникациски мрежи кои емитуваат, односно реемитуваат програмски содржини да примаат подароци, да прифаќаат услуги, ниту да стапуваат во односи кои би ги довеле до судир на интереси.

Член 14

Членовите на Советот се именуваат за време од седум години.

Членовите на Советот немаат право на повторно именување.

V. НАДЛЕЖНОСТИ НА СОВЕТОТ НА АГЕНЦИЈАТА

Член 15

Советот ги има следниве надлежности:

- донесува одлука за распишување на јавен конкурс за доделување на дозвола за телевизиско или радио емитување,
- донесува одлука за доделување, одземање или продолжување на дозволата за телевизиско или радио емитување,
- донесува одлука со која се дозволува, односно забранува промена во сопственичката структура на радиодифузер,
- донесува одлука со која се поништува одлуката со која е дозволена промена во сопственичката структура на радиодифузер,
- донесува одлука за поведување на постапка за утврдување на постоење на недозволена медиумска концентрација, по службена должност,
- го информира органот надлежен за авторските права и сродните права кога се сомнева дека е сторена повреда на истите,
- ги донесува подзаконските акти кои произлегуваат од Законот за аудио и аудиовизуелни медиумски услуги,
- ги донесува општите акти за работа на Агенција,
- го донесува Деловникот за работа на Агенцијата,
- ја усвојува завршната сметка на Агенцијата,
- ги одобрува годишниот извештај за работа за претходната година и годишната програма за работа за наредната година на Агенцијата кои се составен дел на извештајот за работа на Агенцијата од членот 8 од Законот за аудио и аудиовизуелни медиумски услуги,
- го донесува годишниот план за вршење на програмски надзор и Методологијата за вршење програмски надзор,
- одлучува за преземање мерки за времено ограничување на пренос и прием на аудио или аудиовизуелни медиумски услуги од други држави на територијата на Република Македонија,
- донесува одлука за утврдување на листа на настани од големо значење за јавноста на Република Македонија,
- донесува Кодекс за однесување на членовите на Советот и вработените во стручната служба на Агенцијата,
- ги избира и разрешува директорот и заменикот на директорот на Агенцијата во согласност со Законот за аудио и аудиовизуелни медиумски услуги и по постапка утврдена во Деловникот за работа на Агенцијата,
- дава одобрување за донесување на одлуките на директорот на Агенцијата за располагање со имотот, како и за вработувањата и отпуштањата на вработените во стручната служба на Агенцијата,
- го следи спроведувањето на годишната програма за работа на Агенцијата

преку кварталните извештаи доставени од директорот на Агенцијата и
- врши и други работи утврдени со Законот за аудио и аудиовизуелни медиумски услуги.

Член 16

Советот дава одобрување за Планот за јавни набавки на Агенцијата и за неговите измени и дополнувања, го одобрува финансискиот план за наредната година (кој содржи податоци за реализација на планираните активности, планираните приходи и расходи на Агенцијата за наредната година групирани по структура и по организациона структура на Агенцијата, како и предвидените капитални инвестиции на Агенцијата за наредната година), одобрува ребаланс на Годишниот финансиски план, дава одобрување за донесување на одлуки на директорот на Агенцијата за спроведување на постапките за јавни набавки, за кофинансирање на проектите од Инструментот за претпристапна помош на Европската унија (ИПА) и слично.

За финансиските трошоци поврзани со тековното работење на Агенцијата како режиски трошоци, членарини во меѓународни организации, претплати за дневен печат/електронски публикации, средства за репрезентација, службени патувања и слично, одлучува директорот на Агенцијата, без претходно одобрение од Советот.

VI. НАЧИН И ПОСТАПКА ЗА ВОДЕЊЕ НА СЕДНИЦИТЕ НА СОВЕТОТ НА АГЕНЦИЈАТА, ЈАВНИ СОСТАНОЦИ

VI.1 Седници на Советот

Член 17

За работите од својата надлежност утврдена со Законот за аудио и аудиовизуелни медиумски услуги, Советот работи и одлучува на седници.

Советот е должен да одржи најмалку една седница во месецот.

Советот работи со кворум од најмалку пет члена, а одлуките и другите акти ги донесува со мнозинство гласови од вкупниот број членови на Советот.

Одлуките и другите акти на Советот ги потпишува претседателот на Советот, или во случај на негова спреченост, заменикот на претседателот на Советот, најдоцна во рок од три дена од денот на нивното донесување.

Во случај на отсуство или спреченост на претседателот на Советот и на заменикот на претседателот на Советот, членовите на Советот овластуваат еден од членовите на Советот да ги потпишува одлуките и актите од став 4 на овој член.

Член 18

Ако член на Советот смета дека има директен или индиректен приватен интерес во врска со донесувањето на одлуки од надлежност на Советот, членот на Советот е должен за тоа да го извести Советот.

Во случајот од став 1 на овој член, Советот постапува во согласност со Законот за спречување на судир на интереси.

Член 19

Седниците на Советот ги свикува претседателот на Советот по сопствена иницијатива, а во случај на негово отсуство или спреченост по иницијатива на заменикот на претседателот на Советот, односно овластениот член на Советот.

Претседателот на Советот е должен да свика седница на Советот по писмен предлог на три члена на Советот, или по писмен предлог на директорот на Агенцијата, најдоцна во рок од три дена од денот на приемот на предлогот.

Претседателот на Советот ја свикува седницата со покана доставена до членовите на Советот по пат на електронска пошта (E-mail).

Поканата од ставот 3 на овој член го содржи местото и времето на одржувањето на седницата, со предлог на дневниот ред.

Поканата се упатува најдоцна еден ден пред денот на одржувањето на седницата, а по исклучок и пократко во зависност од итноста за одлучување по одредено прашање.

По исклучок, кога тоа го бараат посебни околности, претседателот може да ја свика седницата на Советот по телефон.

Членовите на Советот кои нема да бидат во можност да присуствуваат на закажаната седница, за своето отсуство треба да го известат претседателот на Советот, по пат на електронска пошта или по телефон.

Член 20

Претседателот на Советот претседава на седниците на Советот и го претставува Советот.

Во случај на отсуство или спреченост на претседателот на Советот, обврските од став 1 на овој член ги извршува заменикот на претседателот на Советот, односно овластениот член на Советот.

Член 21

На седниците на Советот присуствува директорот на Агенцијата, без право на глас, а можат да присуствуваат заменикот на директорот и други лица вработени во стручната служба на Агенцијата, како и други надворешни лица.

Медиумското следење на седниците на Советот не е дозволено во случаи кога се изнесуваат информации со ознака „за ограничена употреба“.

Новинарите кои професионално ја следат работата на Советот и другите (надворешни) лица кои се заинтересирани да ја следат седницата, го пријавуваат своето присуство во Агенцијата пред нејзиниот почеток.

Член 22

Дневниот ред на седницата на Советот се утврдува на почетокот на седницата на предлог на претседателот на Советот, а во случај на негово отсуство или спреченост заменикот на претседателот на Советот, односно овластениот член на Советот.

Секој член на Советот, на почетокот на седницата, може да предложи додавање на нова точка на дневен ред.

По утврдувањето на дневниот ред на седницата, Советот пристапува кон усвојување на записникот од претходната седница, така што секој член на Советот има право да стави забелешки на записникот.

Доколку дадените забелешки се прифатат од страна на останатите членови на Советот, тие се вградуваат во записникот и тој се смета за усвоен заедно со дадените и прифатени забелешки.

Секој член на Советот има право да побара во записникот да се внесе неговото издвоено мислење.

Записникот што Советот ќе го усвои на седницата, го потпишуват претседателот на Советот и лицето кое го водело записникот.

Во случај на отсуство на претседателот на Советот, записникот од став 4 од овој член го потпишува заменикот на претседателот на Советот, односно овластениот член на Советот.

Член 23

Записникот кој се води на седницата на Советот содржи:

- реден број на седницата;
- датум, време и место на одржувањето на седницата;
- евиденција на присутните членови на Советот и другите лица (вработени во стручната служба и надворешни лица) на седницата;

- евиденција на отсутни членови на Советот и назначување на причината за нивно отсуство;
- изјаснувањето и гласањето на членовите на Советот по поединечните точки од утврдениот дневен ред;
- сите одлуки и заклучоци кои се донесени односно усвоени по поединечните точки од дневниот ред.

Член 24

Седницата на Советот се снима аудио и визуелно.
По седницата на Советот се изработува хроника.

Член 25

Агенцијата на својата веб страница го објавува дневниот ред од седниците на Советот, најдоцна еден ден пред денот на нивното одржување.

Усвоените записници од седниците на Советот со изјаснувањето и гласањето на членовите на Советот, хрониките од седниците, како и донесените одлуки и другите акти, Агенцијата ги објавува на својата веб страница, во рок од седум дена од денот на одржувањето на седницата.

Член 26

Изготвените материјали за седниците на Советот, стручната служба на Агенцијата ги доставува до претседателот на Советот на Агенцијата, заменикот на претседателот на Советот на Агенцијата и членовите на Советот на Агенцијата.

Материјалите од став 1 на овој член, се доставуваат преку електронска пошта (e-mail), најдоцна еден ден пред денот на одржувањето на седницата на Советот.

Во случај на неможност за доставување на материјалите од ставовите 1 на овој член по електронски пат, тие се доставуваат во печатена (хартиена) форма.

VI.2 Јавни состаноци

Член 27

Работите од својата надлежност Агенцијата ги врши транспарентно, овозможувајќи им на сите заинтересирани страни увид во нејзиното работење.

Член 28

Агенцијата е должна најмалку еднаш на три месеци во текот на годината да организира јавни состаноци со цел да им овозможи на сите заинтересирани страни, да ги изразат нивните ставови и мислења по однос на развојот на аудио и аудиовизуелните медиумски услуги во Република Македонија, а особено за состојбите на пазарот за аудио и аудиовизуелни медиумски услуги во Република Македонија и реализација на активностите и исполнување на целите од годишната програма за работа на Агенцијата

Добиените ставови и мислења од ставот 1 на овој член, како и ставот на Агенцијата по однос на истите во рок од седум дена од денот на одржувањето на јавниот состанок се објавуваат на веб страницата на Агенцијата.

VII. ИМЕНУВАЊЕ И РАЗРЕШУВАЊЕ НА ПРЕТСЕДАТЕЛОТ И ЗАМЕНИКОТ НА ПРЕТСЕДАТЕЛОТ НА СОВЕТОТ НА АГЕНЦИЈАТА

Член 29

Конститутивната седница на која се избира претседател и заменик на претседателот на Советот ја закажува претседателот, односно заменикот на претседателот на Советот од претходниот состав.

Претседателот, односно заменикот на претседателот на Советот од претходниот состав претседава со конститутивната седница до изборот на претседател на Советот на Агенцијата.

Доколку претседателот, односно заменикот на претседателот на Советот од претходниот состав не закаже конститутивна седница во рок од 15 дена од денот на стапување на сила на Одлуката за именување на членови на Советот на Агенцијата, истата се закажува по предлог на најмалку 4 именувани членови.

Во случајот од став 3 на овој член, со конститутивната седница претседава членот којшто го предложило мнозинството именувани членови на Советот.

Член 30

Советот од редот на своите членови избира претседател и заменик на претседателот.

Секој член на Советот може да предложи кандидат за претседател на Советот.

Предлогот за кандидатот за претседател на Советот се поднесува на седница на Советот, усно или писмено.

Предлогот за кандидат за претседател на Советот содржи име и презиме на кандидатот, образложение, како и името и презимето на членот на Советот кој го поднел предлогот.

Редоследот на кандидатите за претседател на Советот се утврдува според азбучниот ред на нивните презимиња.

Член 31

Претседателот на Советот се избира со јавно гласање.

Изборот за претседател на Советот може да се врши и со тајно гласање, ако така одлучи Советот. Предлог за тајно гласање може да даде секој член на Советот. Ако изборот се врши со тајно гласање, постапката ја спроведува комисија составена од тројца членови (претседавачот на конститутивната седница и двајца членови на Советот).

Член 32

Гласањето за кандидатите за претседател се врши според утврдениот редослед. Секој член на Советот гласа само за еден од предложените кандидати.

Член 33

За претседател на Советот е избран кандидатот кој добил мнозинство гласови од вкупниот број членови на Советот.

Ако на првото гласање ниту еден од кандидатите не го добил потребното мнозинство гласови, постапката за избор на претседател на Советот се повторува се до неговиот избор.

Ако за претседател се предложени тројца или повеќе кандидати, гласањето се повторува за двајцата кандидати кои добиле најголем број гласови на првото гласање.

Доколку меѓу кандидатите со најголем број гласови има кандидати со ист број гласови, гласањето се повторува за сите кандидати со најголем број гласови.

Ако и на повтореното гласање ниту еден од кандидатите не го добил потребното мнозинство гласови, постапката за избор на претседател на Советот се повторува.

Член 34

По изборот на претседател на Советот, претседателот продолжува да претседава со конститутивната седница, по што се пристапува кон избор на заменик на претседателот на Советот.

Одредбите од овој Деловник кои се однесуваат на изборот на претседател на Советот се применуваат и за избор на заменик на претседателот на Советот.

Член 35

Претседателот на Советот може да биде разрешен на седница на Советот, во следните случаи:

- во случај на престанок на неговиот мандат на член на Советот на Агенцијата согласно член 17 од Законот за аудио и аудиовизуелни медиумски услуги,
- на негово барање,
- доколку несовесно ја извршува функцијата на претседател на Советот, односно доколку не постапува во согласност со одредбите од Деловникот за работа на Агенцијата.

Предлог за разрешување на претседателот на Советот може да даде секој член на Советот.

Претседателот на Советот се разрешува со одлука донесена со мнозинство гласови од вкупниот број членови на Советот.

Одредбите од ставовите 1, 2 и 3 на овој член се применуваат и за разрешување на заменикот на претседателот на Советот.

VIII. ИМЕНУВАЊЕ И РАЗРЕШУВАЊЕ НА ДИРЕКТОРОТ НА АГЕНЦИЈАТА И ЗАМЕНИКОТ НА ДИРЕКТОРОТ

Член 36

Советот избира директор на Агенцијата (во понатамошниот текст: директор) по пат на јавен конкурс.

За да биде избран за директор на Агенцијата, кандидатот мора да биде со високо образование и работно искуство над пет години во областа на комуникацијата, новинарството, електронските комуникации, информатиката, културата, економијата или правото.

Советот е должен да го избере директорот на Агенцијата не подоцна од 30 дена пред истекот на мандатот на неговиот претходник.

Член 37

Директорот, неговиот брачен другар или вонбрачен другар, како и блиски роднини во права линија до второ колено, не можат да имаат дел на акции, директно или индиректно во организации што извршуваат активности што директно спаѓаат под надлежност на Агенцијата.

Член 38

Директорот е професионално ангажиран во Агенцијата со полно работно време.

Мандатот на директорот е седум години.

Ако мандатот на директорот е завршен, а постапката за избор на директор не е завршена, директорот продолжува да ја врши функцијата се додека не се изврши избор на директор, но не подолго од шест месеци.

Член 39

Директорот ја организира и раководи со работата на Агенцијата, одговорен е за законитото работење на Агенцијата и ги има следниве надлежности:

- ја застапува и претставува Агенцијата,
- потпишува договори во име на Агенцијата,
- ги предлага општите акти за работа на Агенцијата,
- го предлага Деловникот за работа на Агенцијата, годишниот извештај за работа и годишната програма за работа на Агенцијата кои се составен дел на извештајот за работа на Агенцијата од член 8 од Законот за аудио и аудиовизуелни медиумски услуги;

- го предлага годишниот план за вршење на програмски надзор и Методологијата за вршење на програмски надзор,
- донесува решенија за прашања од надлежност на Агенцијата,
- издава потврди за регистрација утврдени со Законот за аудио и аудиовизуелни медиумски услуги,
- презема мерки во согласност со Законот за аудио и аудиовизуелни медиумски услуги во случаите кога е извршена повреда на одредбите на истиот Закон или на прописите донесени врз основа на него и условите и обврските од дозволите;
- предлага мерки за времено ограничување на пренос и прием на аудио и аудиовизуелни медиумски услуги од други држави на територијата на Република Македонија,
- ги предлага одлуките од надлежност на Советот,
- ги предлага подзаконските акти што се од надлежност на Советот,
- предлага листа на настани од големо значење за јавноста на Република Македонија,
- дава овластувања на други лица во рамките на своите надлежности,
- одлучува за вработувања и распоредување на вработените во стучната служба на Агенцијата,
- врши и други работи утврдени со Законот за аудио и аудиовизуелни медиумски услуги и Деловникот за работа на Агенцијата.

Директорот е должен на Советот да му доставува квартални извештаи за спроведување на годишната програма за работа на Агенцијата, како и квартални извештаи за преземените мерки во согласност со Законот за аудио и аудиовизуелни медиумски услуги во случај кога е извршена повреда на одредбите од истиот Закон и на прописите донесени врз основа на него и условите и обврските од дозволите и кои задолжително содржат извештај за меѓународната активност на Агенцијата и планираните активности во наредниот период.

Директорот има право да дава овластувања на други лица вработени во Агенцијата, во рамките на неговите надлежности и одговорности во раководењето, во случај кога тој е отсутен, отсутен е и заменикот на директорот на Агенцијата или поради други причини не е во можност да ја врши својата функција, во сите негови надлежности утврдени во член 20 став 1 и 2 од Законот за аудио и аудиовизуелни медиумски услуги.

Член 40

Во случај на потреба од вработувања во стручната служба на Агенцијата, директорот поднесува предлог до Советот за одобрување на неговата одлука за распишување оглас за засновање работен однос и за спроведување на постапката за вработување во стручната служба.

По добиеното одобрување, директорот донесува одлука за распишување оглас за засновање на работен однос и одлучува за изборот на кандидатот кој ќе заснова работен однос.

Директорот на Агенцијата одлучува за распоредувањата на вработените во Стручната служба на Агенцијата.

Во случај кога вработен во стручната служба на Агенцијата поднел барање за откажување на договорот за вработување, директорот за тоа го известува Советот, којшто само го констатира откажувањето на договорот.

Советот дава одобрување на предлогот на директорот за отпуштања на вработените во стручната служба на Агенцијата. Одлуката за престанок на работниот однос по овој основ ја донесува Советот.

Член 41

Директорот може да биде разрешен од Советот само во следниве случаи:

- а) на негово барање;

- б) во случај на спреченост за вршење на функцијата поради болест подолго од шест месеци;
- в) прифаќање на функција или работа што се неспоиви со неговата функција на директор;
- г) ако е осуден за кривично дело за кое му е изречена казна затвор во траење подолго од шест месеци или му е изречена мерка на безбедност забрана на вршење професија, дејност или должност, во траење подолго од шест месеци;
- д) повреда на одредбите на Законот за аудио и аудиовизуелни медиумски услуги или прописите донесени врз основа на овој Закон што може да се утврди од извештајот за работа на Агенцијата или
- ѓ) злоупотреба на функцијата според ревизорскиот извештај од член 8 од Законот за аудио и аудиовизуелни медиумски услуги.

Член 42

На директорот против кого е во тек постапка за разрешување му се овозможува одбрана пред Советот.

Одлуката за разрешување на директорот меѓу другото треба да ги содржи причините за негово разрешување, детално образложени и истата се објавува на веб страницата на Агенцијата во рок од 7 (седум) дена од денот на нејзиното донесување

Ако директорот е разрешен, а постапката за избор на директор не е завршена, функцијата директор ќе ја врши заменикот на директорот на Агенцијата, за период не подолг од три месеци.

Одлуката за разрешување на директорот е конечна, а против истата може да се поднесе тужба до надлежниот суд, согласно со закон.

Член 43

Одредбите од членовите 36, 37, 38, 41 и 42 ставови 1, 2 и 4 важат и за заменикот на директорот на Агенцијата.

Член 44

Заменикот на директорот на Агенцијата го заменува директорот на Агенцијата во случај кога тој е отсутен или кога поради болест или други причини не е во можност да ја врши својата функција, во сите негови надлежности и одговорности во раководењето.

Во соработка со директорот на Агенцијата, заменикот на директорот врши работи од надлежност на директорот на Агенцијата, што тој ќе му ги довери.

IX. ПОСТАПКА ЗА ДОНЕСУВАЊЕ НА ПОДЗАКОНСКИТЕ АКТИ И ДРУГИТЕ АКТИ КОИ ПРОИЗЛЕГУВААТ ОД ЗАКОНОТ ЗА АУДИО И АУДИОВИЗУЕЛНИ МЕДИУМСКИ УСЛУГИ

Член 45

Агенцијата за аудио и аудиовизуелни медиумски услуги донесува подзаконски акти и други акти кои произлегуваат согласно Законот за аудио и аудиовизуелни медиумски услуги и Законот за медиуми на предлог на директорот.

Постапката за донесување на подзаконските и другите акти од став 1 на овој член, може да се состои од две фази: нацрт и предлог.

Член 46

Подзаконските акти и другите акти од надлежност на Агенцијата, ги предлага директорот на Агенцијата и ги доставува за разгледување и усвојување на седница на Советот на Агенцијата.

Советот на седница, по претходно разгледување и давање мислења и забелешки, со мнозинство гласови од вкупниот број членови на Советот, ги усвојува подзаконските и другите акти од надлежност на Агенцијата и истите ги објавува на својата веб страница во согласност со член 25 став 2 од овој Деловник.

Член 47

Агенцијата пред да донесе или измени подзаконски акт од своја надлежност, како и пред да ја донесе годишната програма за работа за наредната година, јавно ќе го објави предложениот подзаконски акт, односно предложената годишна програма за работа со цел да обезбеди јавна расправа и да им овозможи на сите заинтересирани страни да ги изразат своите мислења, гледишта и ставови во однос на предложениот подзаконски акт или предложената годишна програма за работа за наредната година.

Рокот на траењето на јавната расправа во врска со донесувањето или измена на подзаконски акт од надлежност на Агенцијата, како и за донесување на годишната програма за работа на Агенцијата за наредната година, не смее да биде пократок од 30 дена од денот на објавувањето на актите на веб страната на Агенцијата.

По истекот на рокот од ставот 2 на овој член, а пред донесувањето на подзаконскиот акт, Агенцијата има обврска јавно да ги објави на својата веб страница добиените мислења и коментари, како и ставот на Агенцијата по однос на истите.

Член 48

Заради обезбедување јавна расправа и овозможување на сите заинтересирани страни да ги изразат своите мислења, гледишта и ставови, Агенцијата може да одлучи, на својата веб страница да ги објави предложените измени и дополнувања и на другите акти, за чије донесување и измена Агенцијата е надлежна.

Рокот на траењето на јавната расправа од ставот 1 на овој член Агенцијата го определува во зависност од видот и карактерот на актот односно сложеноста на материјата која се уредува со актот.

Член 49

По истекот на рокот за јавна расправа и добивањето мислења, гледишта и ставови, се подготвува Предлог – текстот на подзаконските акти односно другите акти за чие донесување е надлежна Агенцијата, кои директорот на Агенцијата ги доставува до Советот на Агенцијата за усвојување.

Од моментот на завршувањето на јавната расправа до одржувањето на седницата не треба да поминат помалку од 3 дена.

Советот на седница го усвојува предложениот подзаконски акт односно друг акт од надлежност на Агенцијата и истиот го објавува на својата веб страница согласно член 25 став 2 од овој Деловник.

X. НАЧИН И ПОСТАПКА ЗА ДОДЕЛУВАЊЕ, ПРЕСТАНОК НА ВАЖНОСТ, ОДЗЕМАЊЕ И ПРОДОЛЖУВАЊЕ НА ДОЗВОЛА ЗА ТЕЛЕВИЗИСКО ИЛИ РАДИО ЕМИТУВАЊЕ

X.1 Доделување дозвола за телевизиско или радио емитување

Член 50

Дозволата за телевизиско или радио емитување ја доделува Агенцијата за одредено ниво на гледаност или слушаност (државно, регионално или локално), а имателот на дозволата стекнува право да го емитува радио или телевизискиот програмски сервис во подрачјето за кое ја добил дозволата.

Дозволата за телевизиско или радио емитување на трговските радиодифузни друштва и на непрофитните радиодифузни установи се доделува за временски период од девет години со можност за продолжување на истата.

За дозволата за телевизиско или радио емитување радиодифузерите со исклучок на јавниот радиодифузен сервис, плаќаат годишен надоместок на сметка на Агенцијата согласно со Законот за аудио и аудиовизуелни медиумски услуги.

Член 51

За програмскиот сервис на терестријално радио што се емитува преку ограничен ресурс како што се радиофреквенции или преносен капацитет на дигитален терестријален мултиплекс, дозволата за радио емитување ја доделува Агенцијата по пат на јавен конкурс.

За програмскиот сервис на терестријална телевизија доколку се емитува преку ограничен ресурс може да се емитува само преку преносен капацитет на дигитален терестријален мултиплекс за кој дозволата за телевизиско емитување ја доделува Агенцијата по пат на јавен конкурс.

За програмскиот сервис на радио или телевизија што се емитува преку јавна електронска комуникациска мрежа што не користи ограничен ресурс или преку сателит, Агенцијата без јавен конкурс доделува дозвола за телевизиско или радио емитување.

Член 52

Постапката за доделување на дозвола за телевизиско или радио емитување е транспарентна и се води на начин што обезбедува еднаков, рамноправен и недискриминаторски третман на сите учесници во постапката.

Начинот и постапката на издавање на дозвола за телевизиско или радио емитување се пропишани во глава V.3.2. од Законот за аудио и аудиовизуелни медиумски услуги и Правилникот за начинот на доделување дозвола за телевизиско и радио емитување за државно ниво, регионално ниво и локално ниво.

X.2. Престанок на важност на дозвола по сила на закон

Член 53

Дозволата за телевизиско или радио емитување престанува да важи по сила на закон во следниве случаи:

- со истекот на рокот за кој е доделена,
- со писмена изјава на имателот со која се известува Агенцијата дека престанува со емитувањето на радио или телевизиска програма,
- ако имателот на дозволата престанал да постои,
- со одземање на дозволата од страна на Агенцијата,
- ако настапи стечај на имателот на дозволата или
- ако настапи ликвидација на имателот на дозволата.

За престанок на важност на дозволата за телевизиско или радио емитување по сила на закон, Советот не носи одлука, освен во случаите кога дозволата за телевизиско или радио емитување престанува со одземање на дозволата од страна на Агенцијата.

Агенцијата ќе го избрише радиодифузерот од регистарот на радиодифузери доколку дозволата престанала да му важи согласно со ставот 1 на овој член.

Во случаите на престанок на важноста на дозволата за телевизиско или радио емитување поради настапување стечај или ликвидација, Агенцијата ќе го избрише радиодифузерот од регистарот на радиодифузери по правосилноста на судското решение со кое стечајната односно ликвидационата постапка се заклучува.

X.3. Одземање дозвола за телевизиско или радио емитување

Член 54

Агенцијата ќе ја одземе дозволата за телевизиско или радио емитување пред истекот на рокот за којшто е издадена и ќе го избрише радиодифузерот од регистарот

на радиодифузери во следниве случаи, по претходно доставено писмено известување доколку:

- имателот на дозволата не започне со вршење на дејноста во рокот утврден во дозволата,
- имателот на дозволата престанал со емитување на програмскиот сервис повеќе од 30 дена поради технички, финансиски или други причини,
- имателот на дозволата подолго од 30 дена од денот на започнување со вршење на дејноста, утврден во дозволата, не ги исполнил техничките, просторните, финансиските и кадровските услови што ги понудил во постапката на доделување на дозволата, а врз основа на извршен стручен надзор согласно со членот 30 од Законот за аудио и аудиовизуелни медиумски услуги,
- имателот на дозволата дал неточни податоци кои биле важни за донесување на одлуката за доделување на дозволата,
- по издавањето на дозволата ќе настанат околности што претставуваат законски пречки за имателот на дозволата да ја врши дејноста;
- имателот на дозволата не го плати надоместокот во законски утврдениот рок,
- не се отстрани недозволена медиумска концентрација согласно со Законот за аудио и аудиовизуелни медиумски услуги,
- на радиодифузерот со правосилна судска одлука му е забрането вршење на дејност.

Член 55

Советот покренува постапка за одземање на дозвола за телевизиско или радио емитување по предлог на директорот на Агенцијата.

Предлогот од ставот (1) на овој член се доставува до сите членови на Советот во писмена форма со детално образложение за причините за одземање на дозволата, а согласно со случаите од членот 82 од Законот за аудио и аудиовизуелни медиумски услуги.

Советот е должен во рок од 15 дена од денот на приемот на предлогот од ставот (1) на овој член да донесе одлука со мнозинство гласови од вкупниот број членови на Советот.

Доколку Советот донесе одлука за одземање на дозволата истата мора да биде образложена и објавена во "Службен весник на Република Македонија", на веб страницата на Агенцијата и во најмалку два дневни весници од кој едниот дневен весник е на јазикот на заедницата која не е во мнозинство, а го зборуваат најмалку 20% од граѓаните во Република Македонија.

Член 56

Одлуката за одземање на дозволата за телевизиско или радио емитување е конечна, а против истата имателот на дозволата има право да поднесе тужба до надлежниот суд во рок од 30 дена од денот на нејзиниот прием.

Постапката пред надлежниот суд е итна.

X.4. Продолжување дозвола за телевизиско или радио емитување

Член 57

Дозволата за телевизиско или радио емитување може да се продолжи на барање на носителот за време од девет години. Барањето се доставува до Агенцијата во рок не подолг од шест месеци пред истекот на важноста на дозволата и истата се продолжува со одлука на Советот во рок не подолг од 30 дена од денот на приемот на барањето.

При разгледување на барањето од ставот (1) на овој член, Агенцијата треба да го има предвид придонесот на радиодифузерот за поголема разновидност и плурализам на македонскиот пазар.

Дозволата за вршење на радиодифузна дејност не може да се пренесува на

друго лице.

Против одлуката на Советот со која се одбива барањето за продолжување на дозволата, имателот има право да поднесе тужба до надлежниот суд во рок од 30 дена од денот на приемот на истата. Постапката пред надлежниот суд е итна.

XI. ЗАШТИТА НА ПЛУРАЛИЗМОТ И РАЗНОВИДНОСТА НА АУДИО И АУДИОВИЗУЕЛНИТЕ МЕДИУМСКИ УСЛУГИ

XI.1 Промена на сопственичката структура на радиодифузерот

Член 58

Пред спроведување на каква било промена на сопственичката структура, радиодифузерот е должен да ја извести Агенцијата.

Радифузерот не смее да ја спроведе промената на сопственичката структура пред истата да биде одобрена од страна на Агенцијата, односно пред правосилното завршување на управниот спор од член 41 став 9 на Законот за аудио и аудиовизуелни медиумски услуги.

Агенцијата е должна во рок од 30 (триесет) дена од денот на приемот на известувањето од ставот 1 на овој член, да испита дали со предложените промени на сопственичката структура би се создала недозволена медиумска концентрација односно дали предложените промени на сопственичката структура се спротивни на забраната од членовите 34, 35 став 2 или 38 од Законот за аудио и аудиовизуелни медиумски услуги. Притоа, Агенцијата е должна да соработува и разменува информации со државни органи и тела согласно со истиот закон.

Агенцијата може од оправдани причини да го продолжи рокот од ставот 3 на овој член, само еднаш, но не повеќе од 30 (триесет) дена за што писмено ќе го информира радиодифузерот во рок не помал од три дена пред истекот на рокот од ставот 3 на овој член.

Член 59

Со Правилник Агенцијата ги пропишува формата и содржината на известувањето за промена на сопственичката структура и документацијата која радиодифузерите ќе ја приложуваат кон истото.

Член 60

Доколку во роковите од член 58 на овој Деловник се утврди дека со предложените промени на сопственичката структура не би се создала недозволена медиумска концентрација односно дека истите не се спротивни на забраната од членовите 34, 35 став 2 или 38 од Законот за аудио и аудиовизуелни медиумски услуги, Агенцијата во роковите од член 58 на овој Деловник ќе донесе одлука со која ќе го дозволи спроведувањето на промената во сопственичката структура.

Доколку Агенцијата не донесе одлука во роковите од член 58 на овој Деловник, се смета дека спроведувањето на промената во сопственичката структура е одобрена.

Член 61

Агенцијата со одлука ќе ја поништи одлуката со која дозволила спроведување на промена во сопственичката структура ако таа одлука е донесена врз основа на неточни и/или нецелосни податоци за кои е одговорен радиодифузерот или истите се добиени по пат на измама, а имале одлучувачко влијание врз донесување на одлуката.

Одлуката од став 1 на овој член од Деловникот Агенцијата ја донесува во согласност со член 42 од Законот за аудио и аудиовизуелни медиумски услуги.

Доколку радиодифузерот не постапи во согласност со одлуката од став 1 и 2 на овој член, Агенцијата ќе ја одземе дозволата за телевизиско или радио емитување на начин и по постапка утврдени со Законот за аудио и аудиовизуелни медиумски услуги.

XI.2 Утврдување на недозволена медиумска концентрација

Член 62

Постоењето на недозволена медиумска концентрација согласно со Законот за аудио и аудиовизуелни медиумски услуги и постоењето повреда на забраната од членовите 34, 35 став 2 или 38 од истиот закон ги утврдува Агенцијата.

Во постапката за утврдување на постоење на недозволена медиумска концентрација и на постоење на повреда на забраната од членовите 34, 35 став 2 или 38 од Законот за аудио и аудиовизуелни медиумски услуги, се применуваат одредбите од Законот за општата управна постапка, доколку со Законот за аудио и аудиовизуелни медиумски услуги поинаку не е определено.

Член 63

Доколку Агенцијата врз основа на сопствени сознанија или врз основа на податоци добиени од заинтересирани лица има сознанија за евентуално постоење на недозволена медиумска концентрација, односно за постоење на повреда на членовите 34, 35 став 2 или 38 од Законот за аудио и аудиовизуелни медиумски услуги ќе ги испита таквите сознанија по службена должност без одлагање.

При испитување на сознанијата од ставот 1 на овој член Агенцијата ќе побара од радиодифузерот, во рок кој не може да биде пократок од 15 (петнаесет) дена и не подолг од 45 (четириесет и пет) дена, да ги достави сите податоци од значење за одлучувањето на Агенцијата.

Доколку при испитување на сознанијата од ставот 1 на овој член Агенцијата со одлука ќе утврди постоење на недозволена медиумска концентрација, односно повреда на забраната од членовите 34, 35 став 2 или 38 од Законот за аудио и аудиовизуелни медиумски услуги и ќе му се наложи на радиодифузерот во рок кој не може да биде пократок од 30 (триесет) дена и не подолг од 90 (деведесет) дена да ја усогласи својата сопственичка структура со одредбите од истиот закон.

Доколку радиодифузерот не постапи во согласност со одлуката од став 3 на овој член Агенцијата ќе ја одземе дозволата за телевизиско и радио емитување на начин и по постапка утврдени со Законот за аудио и аудиовизуелни медиумски услуги.

Член 64

Утврдувањето на недозволена медиумска концентрација, промената на сопственичката структура на радиодифузерите, поништувањето на одлука со која се дозволува спроведување на промена во сопственичката структура, поведување на постапка за утврдување на недозволена медиумска концентрација по службена должност се врши во согласност со одредбите од глава IV на Законот за аудио и аудиовизуелни медиумски услуги.

XII. РЕЕМИТУВАЊЕ НА ПРОГРАМСКИ СЕРВИСИ ПРЕКУ ЈАВНИ ЕЛЕКТРОНСКИ КОМУНИКАЦИСКИ МРЕЖИ

Член 65

Операторот на јавна електронска комуникациска мрежа пред да започне со реемитување на програмски сервиси во Агенцијата доставува пријава за негово евидентирање во регистарот на оператори кои реемитуваат програмски пакети и регистрација на програмските сервиси кои ќе ги реемитува како целина во вид на програмски пакет.

Член 66

Агенцијата со подзаконски акт ги пропишува содржината и формата на пријавата и потврдата за регистрација.

Образецот на пријавата се објавува на веб страницата на Агенцијата.

Со пријавата одговорното лице на операторот доставува и изјава со која потврдува под целосна кривична и материјална одговорност дека за реемитувањето на програмските сервиси кои ќе ги реемитува има уредено авторски и сродни права, согласно со Законот за авторските права и сродните права.

Член 67

За промена на податоците содржани во пријавата, операторот е должен да ја извести Агенцијата во рок од 30 (триесет) дена по настанатата промена.

Доколку се врши промена во програмскиот пакет, по сопствена иницијатива или врз основа на правосилна судска одлука, операторот е должен да достави и нова изјава (член 66 став 3 на овој Деловник).

Агенцијата е должна во рок од три работни дена од денот на приемот на известувањето за промена на програмскиот пакет за истото да ја извести Агенцијата за електронски комуникации.

Член 68

Доколку Агенцијата врз основа на извршен програмски надзор согласно со Законот за аудио и аудиовизуелни медиумски услуги утврди дека оператор реемитува програмски сервис кој не е регистриран согласно со членот 141 од Законот за аудио и аудиовизуелни медиумски услуги, Агенцијата во рок од 7 (седум) дена од извршениот програмски надзор ќе донесе решение со кое ќе го опомене операторот и ќе му наложи веднаш да го исклучи реемитувањето на програмскиот сервис.

За донесеното решение Агенцијата ја известува Агенцијата за електронски комуникации и имателот на авторските и сродните права.

Решението за исклучување на програмскиот сервис со детално образложение, се објавува на веб страницата на Агенцијата во рок од 3 (три) дена од денот на неговото донесување.

Член 69

Оператор кој реемитува програмски сервиси плаќа годишен надоместок за надзор кој го врши Агенцијата.

Годишниот надоместок од ставот 1 на овој член изнесува 0,5% од вкупниот годишен приход на операторот кој реемитува програмски сервиси, остварен со реемитувањето програмски сервиси во текот на претходната календарска година, или пократок дел од годината кога операторот кој реемитува програмски сервиси почнал да ја обезбедува услугата.

Операторот кој реемитува програмски сервиси е должен најдоцна до 15 март во тековната година до Агенцијата да достави извештај за износот на вкупниот приход остварен со реемитувањето програмски сервиси во текот на претходната календарска година.

Операторот кој реемитува програмски сервиси е должен најдоцна до 15 април во тековната година на сметка на Агенцијата да го плати годишниот надоместок за надзор врз основа на претходно доставениот извештај за износот на вкупниот приход остварен со реемитувањето програмски сервиси во текот на претходната календарска година, а по претходно доставено решение и фактура од страна на Агенцијата.

Член 70

Реемитувањето на програмските сервиси преку јавни електронски комуникациски мрежи, постапката за евидентирање во регистарот на оператори кои реемитуваат програмски пакети и регистрација на програмските сервиси кои операторите ги реемитуваат како целина во вид на програмски пакет, надоместокот за надзор, како и обврските на операторот кој реемитува програмски сервиси, се пропишани во глава VIII од Законот за аудио и аудиовизуелни медиумски услуги.

XIII. НАДЗОР

Член 71

Агенцијата врши програмски, административен и стручен надзор.

Програмскиот и административниот надзор може да биде: редовен надзор, вонреден надзор и контролен надзор.

Редовниот надзор се врши врз основа на годишен план за вршење на програмски, односно административен надзор, а кога се работи за програмски надзор и во согласност со Методологијата за вршење на програмски надзор донесени од страна на Агенцијата.

Вонредниот надзор се врши врз основа на иницијатива поднесена од државни органи, правни или физички лица, како и во случај на сомневање по службена должност на Агенцијата.

Контролниот надзор се врши по истекот на рокот определен во поединечниот акт донесен од страна на Агенцијата со цел да се утврди дали субјектот на надзорот постапил по актот во целост, делумно постапил по актот или не постапил по актот.

Член 72

Програмскиот надзор (мониторинг) се врши на програмите на радиодифузерите и давателите на аудиовизуелни медиумски услуги по барање, како и на програмските пакети кои ги реемитуваат операторите на јавни електронски комуникациски мрежи од апсепт на почитувањето на одредбите од Законот за аудио и аудиовизуелни медиумски услуги, дозволите, издадените потврди за регистрација, подзаконските акти и другите акти донесени од Агенцијата.

Програмскиот надзор од ставот 1 на овој член го вршат вработени од организационата единица која за таа цел е формирана во стручната служба на Агенцијата.

За секој извршен програмски надзор се составува писмен извештај кој се доставува до директорот на Агенцијата во рок од 3 (три) дена од денот на извршениот програмски надзор.

Доколку со програмскиот надзор е констатирана повреда или прекршување писмениот извештај содржи и предлог на мерка согласно со Законот за аудио и аудиовизуелни медиумски услуги и друг закон.

Член 73

Административен надзор се врши на работењето на издавачите на медиуми од аспект на усогласеноста на нивното работење со условите утврдени со Законот за медиуми, Законот за аудио и аудиовизуелни медиумски услуги и прописите донесени врз основа на него.

Административниот надзор над работењето на издавачите на печатен медиум исклучиво се однесува само од аспект на усогласеност на нивното работење со обврските утврдени со членовите 6, 7, 12 и 13 од Законот за медиуми.

Административниот надзор од ставот 1 на овој член го вршат вработени во стручната служба на Агенцијата согласно со актот за систематизација на работите и задачите во стручната служба на Агенцијата.

За секој извршен административен надзор се составува писмен извештај кој се доставува до директорот на Агенцијата во рок од 3 (три) дена од денот на извршениот административен надзор.

Доколку со административниот надзор е констатирана повреда или прекршување писмениот извештај содржи и предлог на мерка согласно со Законот за аудио и аудиовизуелни медиумски услуги и друг закон.

Член 74

Стручен надзор се врши само заради утврдување на исполнувањето на техничките, просторните и кадровските услови во согласност со барањето за добивање на дозвола за телевизиско или радио емитување.

Стручниот надзор од ставот 1 на овој член се врши само во рок од 30 дена од истекот на триесеттиот ден од денот на започнувањето со вршење на дејноста утврден во дозволата за телевизиско или радио емитување, како и при промена на локацијата на просториите во кои се произведува програма (студија) или при проширување со нови студиски простории.

Стручниот надзор се врши од страна на лица вработени во стручната служба на Агенцијата овластени за тоа од страна на директорот на Агенцијата.

За овластено лице може да биде назначен вработен во стручната служба на Агенцијата кое има високо образование, со најмалку 3 (три) години работно искуство во струката.

Агенцијата на овластеното лице му издава службена легитимација која му служи за докажување на неговото службено својство и која е должен да ја покаже при вршењето на надзорот.

Постапката за стручен надзор и правата и обврските на радиодифузерот како субјект на стручниот надзор пропишани се во членовите 32 и 33 од Законот за аудио и аудиовизуелни медиумски услуги.

XIV. МЕРКИ ВО СЛУЧАЈ НА ПОВРЕДА НА ПРОПИСИТЕ

Член 75

Доколку се констатира непочитување на одредбите од Законот за аудио и аудиовизуелни медиумски услуги и подзаконските акти донесени врз основа на него, како и на условите и обврските утврдени со дозволата и другите акти на Агенцијата, против издавач на медиум, давателот на аудиовизуелни медиумски услуги по барање или операторот на јавни електронски комуникациски мрежи кој врши реемитување на програмски сервиси, директорот на Агенцијата може да ги преземе следниве мерки:

- ќе донесе решение со кое ќе го опомене,
- ќе поднесе барање за поведување на прекршочна постапка во случај кога и покрај донесеното решение за опомена продолжува со вршење на истата повреда за која е опоменет, во текот на годината,
- ќе достави предлог до Советот за одземање на дозволата или
- ќе донесе решение за бришење од регистарот согласно со Законот за аудио и аудиовизуелни медиумски услуги.

Преземените мерки од ставот 1 на овој член со детално образложение, Агенцијата ги објавува на својата веб страница во рок од три дена од преземената мерка.

Член 76

Одлуките и решенијата донесени во случај на повреда на одредбите од Законот за аудио и аудиовизуелни медиумски услуги, дозволите и издадените потврди за регистрација, подзаконските акти и другите акти на Агенцијата се конечни и против нив може да се поднесе тужба за поведување на управен спор пред надлежен суд.

Тужбата за поведување на управен спор се поднесува во рок од 30 дена од денот на приемот на одлуката или решението.

XV. НАЧИН И ПОСТАПКА НА ВОДЕЊЕ НА РЕГИСТРИТЕ УТВРДЕНИ СО ЗАКОНОТ ЗА АУДИО И АУДИОВИЗУЕЛНИ МЕДИУМСКИ УСЛУГИ

Член 77

Агенцијата согласно одредбите од Законот за аудио и аудиовизуелни медиумски услуги е надлежна да ги води следните регистри:

- регистар на даватели на аудиовизуелни медиумски услуги по барање;
- регистар на радиодифузери во Република Македонија и
- регистар на оператори кои реемитуваат програмски пакети.

Агенцијата согласно одредбите од Законот за медиуми е надлежна да води регистар на издавачи на печатен медиум.

XV.1 Регистар на даватели на аудиовизуелни медиумски услуги по барање

Член 78

Регистарот на даватели на аудиовизуелни медиумски услуги по барање содржи:

- фирмата/назив
- седиште
- телефон
- е-маил
- веб страна
- име и презиме на одговорното лице на давателот на аудиовизуелни услуги по барање,
- начинот на кој се обезбедува услугата,
- подрачјето на кое се врши дејноста,
- видот на услугата и краток опис на услугата и
- датумот на започнување со обезбедување на услугата, како и секоја извршена промена при обезбедувањето на услугата.

Формата и содржината на регистарот од став 1 на овој член ги пропишува Агенцијата.

Давателот на аудиовизуелни медиумски услуги по барање е должен да ја извести Агенцијата за секоја промена на податоците наведени во пријавата за евидентирање во регистарот на даватели на аудиовизуелни медиумски услуги по барање, во рок од 30 (триесет) дена од денот на настанатата промена.

Агенцијата е должна да ја внесе промената на податоците во регистарот од став 1 на овој член, во рок од 3 (три) дена од денот на приемот на известувањето.

Агенцијата ќе го избрише давателот на аудиовизуелни медиумски услуги доколку се исполни еден од условите наведени во член 58 од Законот за аудио и аудиовизуелни медиумски услуги.

XV.2 Регистар на радиодифузери

Член 79

Регистарот на радиодифузери во Република Македонија содржи:

- фирма (целосен назив на радиодифузерот),
- скратен назив на радиодифузерот,
- знак за идентификација,
- ниво на гледаност/слушаност (државно, регионално или локално),
- подрачје(а) на кое ќе се врши дејноста,
- начин на емитување на програмскиот сервис (радиофреквенција, дигитален терестријален мултиплекс, сателит, или јавна електронска комуникациска мрежа),
- архивски број и датум на дозволата за телевизиско или радио емитување,

- период на важност на дозволата за телевизиско или радио емитување (датум од кога се издава дозволата и до кога важи),
- податоци за основачот/ите и соосновачот/ите со процент на учество во основачкиот капитал,
- седиште,
- име и презиме на одговорното лице на радиодифузерот (управител),
- име и презиме на одговорниот уредник,
- адреса на уредништвото
- адреса на одговорниот уредник,
- уредник/уредници на програмата/програмите,
- јазик/јазици на емитување,
- сервисна зона и локација на техничкото средство за емитување, доколку се работи за радиотерестријално аналогно емитување,
- програмски концепт.
- телефон
- факс и
- е-маил.

Формата и содржината на регистарот од став 1 на овој член ги пропишува Агенцијата.

Во случај на промена на податоците во регистарот од став 1 на овој член Агенцијата веднаш или најдоцна во рок од 3 дена од денот на приемот на известувањето од страна на радиодифузерот за промена на податоците односно дознавањето за промената на податоците, ќе ја евидентира промената на податоците во регистарот.

XV.3 Регистар на оператори кои реемитуваат програмски пакети

Член 80

Регистарот на оператори кои реемитуваат програмски пакети содржи:

- назив на операторот
- скратен назив на операторот
- телефон
- седиште и адреса
- електронска пошта
- име и презиме на одговорното лице на операторот
- подрачје на кое операторот ќе ги реемитува програмските сервиси (сервисна зона)
- дата на упис и бришење во регистратори и
- програмски пакет односно листа на програмски сервиси за кои операторот има регулирано авторски и сродни права за нивно реемитување.

Формата и содржината на регистарот од став 1 на овој член ги пропишува Агенцијата.

Операторот на јавна електронска комуникациска мрежа е должен да ја известува Агенцијата за секоја промена на податоците наведени во пријавата за евидентирање во регистарот на оператори кои реемитуваат програмски пакети и регистрација на програмските сервиси кои ќе ги реемитува како целина во вид на програмски пакет, во рок од 30 дена од денот на настанатата промена.

Агенцијата е должна да ја евидентира промената на податоците во регистарот од став 1 на овој член, во рок од три дена од денот на приемот на известувањето од став 3 на овој член.

XV. 4 Регистар на издавачи на печатен медиум

Член 81

Регистарот на издавачи на печатен медиум содржи:

- фирма и седиште односно назив и адреса на издавачот на печатен медиум
- име и презиме на одговорното лице на издавачот на печатен медиум
- името на весникот или магазинот.

Податоците од ставот 1 на овој член Агенцијата ги добива од Централниот регистар на Република Македонија, кој е должен во рок од пет дена од денот на извршената регистрација истите, бесплатно да ги достави.

Член 82

Агенцијата на својата веб страница ги објавува податоците од регистрите од членовите 78, 79, 80 и 81 на овој Деловник, имајќи ја предвид заштитата на личните податоци.

XVI. ДРУГИ ОДРЕДБИ ОД ЗНАЧЕЊЕ ЗА РАБОТЕЊЕТО НА АГЕНЦИЈАТА

XVI. 1. Општи акти за работењето на Агенцијата

Член 83

Тековното работење на Агенцијата е регулирано со подзаконски акти кои се однесуваат на користењето, управувањето и одржувањето на службените моторни возила на Агенцијата, користењето службени уреди за мобилна комуникација, средства за репрезентација, чувањето и бришењето снимки на РА и ТВ програмските сервиси, обезбедување тајност и заштита на обработката на личните податоци, издавање копија од снимка на објавена информација во програмата на радиодифузерите, безбедност и здравје при работа, уништување, бришење и чистење на медиумот во Агенцијата, обврските и одговорностите на администраторот на информациониот систем и на овластените лица во Агенцијата, пријавување, реакција и санирање на инциденти, вршење видео надзор, за работниот ред и дисциплинска и материјална одговорност на вработените во Агенцијата, службена облека на вработените и други прашања од значење за тековното работење на Агенцијата.

XVI. 2. Класифицирани информации

Член 84

Информациите кои се однесуваат на: лични податоци чие откривање би значело повреда на заштитата на личните податоци; информација стекната или составена за истрага, кривична или прекршочна постапка, за спроведување на управна и на граѓанска постапка, а чие давање би имало штетни последици за текот на постапката; информација што се однесува на комерцијални и други економски интереси; информација од документ што е во постапка на подготвување и се уште е предмет на усогласување кај имателот на информации, чие откривање би предизвикало погрешно разбирање на содржината и слично, се одбележуваат со ознаката „за ограничена употреба“.

Информацијата која е класифицирана со ознаката „за ограничена употреба“ се означува како таква на видно место.

Лицето на кое му е доставена информација/материјал со ознака „за ограничена употреба“, не смее да ја открива нивната содржина на други лица се до моментот на декласификација на информацијата/материјалот.

Класификацијата, односно декласификацијата на информацијата ја врши директорот на Агенцијата, согласно позитивните законски прописи во Република

Македонија кои ја уредуваат оваа материја.

Со декласификацијата се врши промена од класифицирана информација во информација до која се има слободен пристап и за тоа се известуваат корисниците на информацијата.

XVI. 3 Работни тела

Член 85

За разгледување и утврдување на ставови по прашања од надлежност на Агенцијата, за давање мислења и за подготвување предлози за решавање на одделни прашања, Агенцијата може со одлука да образува работни тела (комисии, групи, тимови и слично).

Работните тела на Агенцијата може да се образуваат како постојани или повремени.

Со актот за образување на работно тело од ставот 1 на овој член, Агенцијата ги определува нивните задачи, начинот на работа и составот.

Член 86

За подготвување на одделни стручни материјали, Советот на Агенцијата односно директорот на Агенцијата може да ангажираат стручни лица-експерти од одделни области.

XVI. 4 Соработка

Член 87

Агенцијата во својата работа треба да ги има предвид директивите на Европската унија, актите на Советот на Европа, меѓународните конвенции кои ги ратификувала Република Македонија, како и искуството на земјите - членки на Европската унија.

Член 88

Агенцијата е должна да соработува, дава мислења, предлози и разменува податоци со министерството надлежно за работите од областа на аудио и аудиовизуелните медиумски услуги, Агенцијата за електронски комуникации, Комисијата за заштита на конкуренцијата, Државната комисија за спречување на корупција, Дирекцијата за заштита на лични податоци, Државната изборна комисија, Централниот регистар на Република Македонија, телото надлежно за заштита на авторските и сродните права и други државни тела, органи на државната управа, јавни претпријатија, единици на локалната самоуправа, јавни установи и институции од Република Македонија.

При размена на податоците Агенцијата е должна да ја обезбеди доверливоста на истите, согласно со закон.

Член 89

Агенцијата е должна да соработува и разменува информации со Државниот пазарен инспекторат, телото надлежно за заштита на авторските и сродните права и други надлежни органи и тела со цел да се обезбеди правна заштита на услугите кои се засноваат на или опфаќаат условен пристап, како и во спречувањето на можноста за употреба на недозволените направи кои овозможуваат пристап до услугите со условен пристап согласно со закон.

Член 90

Агенцијата согласно со своите надлежности, а во насока на спроведување на одредбите од Законот за аудио и аудиовизуелни медиумски услуги, соработува со регулаторните тела од други држави и меѓународни институции и тела.

Член 91

Агенцијата може да склучува меморандуми за соработка со органите, телата и институциите од членовите 88, 89 и 90 на овој Деловник, со кои меморандуми подетално ќе се уредат соработката, како и начинот и постапката за размена на податоците и информациите што им се потребни за вршење на своите надлежности.

XVI.5 Стручна служба на Агенцијата

Член 92

Агенцијата има стручна служба која ги врши стручните, нормативно-правните, материјално-финансиските, сметководствените, информатичките и другите работи на Агенцијата.

Внатрешната организација, делокругот на работа и условите за вработување во стручната служба на Агенцијата поблиску се уредуваат со актите за внатрешна организација и систематизација на работите и задачите, согласно со Законот за работните односи.

Одредбите од Законот за државните службеници не се применуваат на вработените во Агенцијата

Стручната служба на Агенцијата е организирана во организациони единици кои извршуваат стручни, административни и технички работи за потребите на Агенцијата, согласно актите на Агенцијата за внатрешна организација и систематизација на работите и задачите.

Член 93

Стручната служба ги извршува работите од својата надлежност самостојно и непристрасно, придружувајќи се кон постапките утврдени со Законот за аудио и аудиовизуелни медиумски услуги и прописите донесени врз основа на него.

Вработен во стручната служба е должен да одбие налог да постапи спротивно на одредбите од Законот за аудио и аудиовизуелни медиумски услуги, прописите донесени врз основа на него, како и другите акти на Агенцијата дури и кога таквиот налог доаѓа од претпоставен и за тоа да го извести директорот, претседателот и другите членови на Советот.

Член 94

Однесувањето на вработените во стручната служба на Агенцијата при вршењето на надлежностите утврдени со Законот за аудио и аудиовизуелни медиумски услуги, прописите донесени врз основа на него и другите акти на Агенцијата поблиску се уредуваат со Кодекс за однесување на вработените во стручната служба кој го донесува Агенцијата и го објавува на нејзината веб страница.

XVII. ЗАВРШНИ ОДРЕДБИ

Член 95

Овој Деловник влегува во сила со денот на неговото донесување.

Со влегувањето во сила на овој Деловник престанува да важи Деловникот за работа на Советот за радиодифузија на РМ (Пречистен текст), бр.01-4301/1 од 14.08.2012 година и Одлуката за овластување на в.д директорот на Агенцијата за аудио и аудиовизуелни медиумски услуги да дава овластувања на други лица вработени во Агенцијата, бр. 02-3667/1 од 09.07.2014г.

Агенција за аудио
и аудиовизуелни медиумски услуги
Претседател на Советот,
Лазо ПЕТРУШЕВСКИ

